



MALTA

**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tat-23 ta' Frar, 2006

Citazzjoni Numru. 5/2006

**Avukat Dottor David TONNA bħala prokuratur speċjali
għan-nom u in rappreżentanza tas-Socjeta' estera
Nike International Limited**

VS

**Avukat Dottor Renzo Porsella Flores u I-P.L. Mario
Mifsud Bonnici li b'Degriet tal-25 ta' Jannar, 2006, ġew
nominati Kuraturi Deputati biex jirrapprezentaw lis-
socjeta' EURL MESBAH DJILLALI IMPORT EXPORT**

Il-Qorti:

Rat l-Att taç-Ċitazzjoni mressaq fl-4 ta' Jannar, 2006 li bih
l-attur *nomine* ippremetta;

Illi s-socjeta' attrici Nike International Limited ta' One
Bowerman Drive, Beaverton, Oregon, 97005-6453, tal-
Istati Uniti tal-Amerika hija proprjetarja ta' diversi markji,
fosthom il-markju "NIKE" u l-markju distintiv magħruf

bħala “*Swoosh Design*”, liema markji huma wżati mis-soċjeta' attriċi fuq diversi prodotti manifatturati minnha bħal abbiljamenti tal-ħwejjeġ, żraben sportivi, brieret u prodotti oħra, u dan skond kif jidher fuq id-Dokumenti “A”, “B”, “C” u “D”;

Illi s-soċjeta' attriċi hija detentriċi tad-dritt ta' proprjeta' industrijali tal-istess markji “NIKE” u “*Swoosh Design*” fil-komplessita' tagħhom irreġistrati fir-Registru tal-Markji f'Malta taħt *Trademark No. 17123* (kif muri f'Dok. “A”), u *Trademark No. 17125* (kif muri f'Dok. “B”), kif ukoll minħabba l-fatt illi s-soċjeta' attriċi għandha d-drittijiet tal-awtur fuq id-disinn jew xogħol artistiku “*Swoosh Design*” u dan kollu ai termini tal-Artiklu 2 tal-Att dwar Drittijiet Dwar Proprjeta' Intellettuali (Miżuri Intrakonfini) tal-KAP 414 tal-Liġijiet ta' Malta, liema markju “*Swoosh Design*” huwa wkoll irreġistrat bħala *Trademark* Komunitarja mal-‘Office for Harmonization in the Internal Market’ tal-Unjoni Ewropeja (ibbażat f'Alicante, Spanja) taħt Numru 000277632 (“*Swoosh Design*” – “*outline form*”) (kif muri f'Dok. “C”) u Numru 000277517 (“*Swoosh Design*” – “*solid form*”) (kif muri f'Dok. “D”);

Illi jirriżulta illi fit-3 ta' Diċembru, 2005 iddaħħlet ġewwa Malta fuq il-vapur MV “CMA-CGM MERCURE”, u/jew ġiet importata temporanjament u/jew tqiegħdet ġewwa żona ħielsa jew maħżen ħieles, konsenja ta' żraben sportivi li jġibu l-markju “NIKE” u l-markju distintiv “*Swoosh Design*” fuq imsemmija, liema konsenja tikkonsisti f'sitt elef u erbgħa mija u tmien (6,480) par, b'Container Numru INBU3203459 fi ħdax-il elf mija u tmienja u sebghin (11,178) par b'Container Nru. CAXU9809005, u f'għaxart elef mitejn u sitt (10,206) par b'Container Nru. TCKU9240683 u li ma humiex ġenwini, u dan bi ksur tal-projbizzjoni tal-Artiklu 4 tal-KAP. 414;

Illi mill-Polza ta' Kargu Numri SZ1038460, SZ1038449, u SZ1038451 jirriżulta li l-konsenjatarji taż-żraben sportivi in kwistjoni huma ndikati bħala Eurl Mesbah Djillali Import Export, mentri jirriżulta li d-dettalji tax-*Shipper* huma Win Ming Holdings Limited;

Illi d-dñul ġewwa Malta, u/jew l-esportazzjoni u/jew ir-ri-esportazzjoni għal-ċirkolazzjoni ħielsa, u/jew importazzjoni temporanja u/jew tqegħid ġewwa żona ħielsa jew mażen ħieles ta' oġġetti li jikkontravjenu dritt dwar il-proprjeta' intellettuali huwa projbit skond l-Artiklu 4 ta' l-istess KAP 414 tal-Liġijiet ta' Malta;

Illi dawn iż-żraben sportivi in kwistjoni jikkontravjenu d-drittijiet ta' proprjeta' intellettuali tas-soċjeta' attriċi skond l-Artiklu 2(1)(a)(i), (ii) u (iii) tal-KAP. 414, li favur tagħha huma rreġistrati l-markju "NIKE" u l-markju distintiv magħruf bħala "Swoosh Design", u jikkontravjenu wkoll id-drittijiet ta' proprjeta' intellettuali tas-soċjeta' attriċi skond l-Artiklu 2(1)(b) tal-istess Kap. 414 kif ukoll jikkontravjenu d-drittijiet ta' proprjeta' intellettuali tas-soċjeta' attriċi skond l-Artikolu 2(1)(a) u (b) tar-Regolament tal-Kunsill (EC) Numru 1383/2003 tat-22 ta' Lulju 2003 li tirrigwarda l-azzjonijiet li tieñu d-Dwana kontra prodotti li huma sospettati li jikkontravjenu ċerti drittijiet ta' proprjeta' intellettuali u l-miżuri li jridu jittieñdu kontra prodotti li jinstabu li jikkontravjenu l-imsemmija drittijiet, u dan kollu kif ben spjegat mill-analiżi li għamlet rappreżentanta tas-soċjeta' estera Nike Italy SRL għas-soċjeta' attriċi (ara rapport tal-analiżi mmarkat bħala Dok. "E");

Illi din il-konsenja ta' żraben sportivi bħalissa tinsab miżmuma mill-Kontrollur tad-Dwana taħt il-provvedimenti tal-KAP. 414 wara l-applikazzjoni bil-miktub li għamlet is-soċjeta' attriċi lill-istess Kontrollur wara li ġew provduti lillu l-informazzjoni kollha pertinenti sabiex ikun jista' jiddeċiedi dwar il-każ (ara kopja tal-applikazzjoni mmarkata bħala Dok. "H");

Għaldaqstant l-attur nomine talab lil din l-Onorabbli Qorti, għaliex m'għandiex għal dawn ir-raġunijiet premissi:

1. Tiddikjara u tiddeċiedi illi iż-żraben sportivi in kwistjoni li jinsabu maqbuda wara l-applikazzjoni bil-miktub li għamlet is-soċjeta' attriċi lill-istess Kontrollur, huma oġġetti falsifikati u/jew oġġetti mdañħla b'piraterija (skond l-Artikolu 2 (1)(a) u (b) tal-KAP. 414);

2. Tiddikjara u tiddeċiedi illi d-dħul ġewwa Malta u/jew l-importazzjoni temporanja u/jew tqegħid ġewwa żona ħielsa jew maħżen ħieles ta' din il-konsenja ta' żraben sportivi li tikkonsisti f'sitt elef u erbgħa mija u tmien (6,480) par, b'Container Numru INBU3203459 fi ħdax-il elf mija u tmienja u sebgħin (11,178) par b'Container Nru. CAXU9809005, u f'għaxart elef mitejn u sitt (10,206) par b'Container Nru. TCKU9240683 da parti tas-soċjeta' konvenuta u li jinsabu maqbuda wara l-applikazzjoni bil-miktub li għamlet is-soċjeta' attriċi lill-Kontrollur tad-Dwana jikkontravvjenu d-dritt ta' proprjeta' intellettuali tas-soċjeta' attriċi in kwantu li ma humiex ġenwini, skond l-Artikolu 2(1)(a)(i)(ii)(iii) u (b) tal-KAP. 414 (Att dwar Drittijiet Dwar Proprjeta' Intellettuali (Miżuri Intrakonfini)) u għaldaqstant vjolazzjoni tal-Artikolu 4 tal-istess KAP. 414, u dan fil-konfront tat-*Trademarks* reġistrati f'isem is-soċjeta' attriċi bin-Numri 17123 u 17125 fir-Reġistru tal-Markji ta' Malta, u/jew fil-konfront tad-drittijiet tal-awtur illi s-soċjeta' attriċi għandha fuq ix-xogħol artistiku tagħha "*Swoosh Design*";

3. Tiddikjara u tiddeċiedi illi d-dħul ġewwa Malta u/jew l-importazzjoni temporanja u/jew tqegħid ġewwa żona ħielsa jew maħżen ħieles ta' din l-imsemmija konsenja ta' żraben sportivi tikkostitwixxi vjolazzjoni tal-Artikolu 2(1)(a) u (b) tar-Regolament tal-Kunsill (EC) Numru 1383/2003 tat-22 ta' Lulju 2003, u dan fil-konfront tat-*Trademarks* reġistrati f'isem is-soċjeta' attriċi bin-Numri 17123 u 17125 fir-Reġistru tal-Markji ta' Malta, u/jew fil-konfront tar-reġistrazzjonijiet tat-*Trademarks* Komunitarji Numru 000277632 ("*Swoosh Design*" – "*outline form*") u Numru 000277517 ("*Swoosh Design*" – "*solid form*") reġistrati f'isem is-soċjeta' attriċi (dan kollu skond il-provvedimenti tar-Regolament tal-Kunsill (EC) Numru 40/94 tal-20 ta' Diċembru 1993 fuq it-*Trademark* Komunitarja (tal-Unjoni Ewropeja)), u/jew fil-konfront tad-drittijiet tal-awtur illi s-soċjeta' attriċi għandha fuq ix-xogħol artistiku tagħha "*Swoosh Design*";

4. Tordna lill-Kontrollur tad-Dwana u/jew lis-soċjeta' attriċi a bażi tal-ewwel talba u/jew tat-tieni talba u/jew tat-tielet talba sabiex jiddistruġu iż-żraben sportivi in

Kopja Informali ta' Sentenza

kwistjoni mingħajr ebda kumpens lil, u għas-spejjeż tas-soċjeta' konvenuta, skond l-Artiklu 8 tal-KAP. 414;

5. Tordna kull rimedju ieħor li tista' skond it-termini ta' l-Att dwar Drittijiet Dwar Proprjeta' Intelletwali (Miżuri Intrakonfini) – KAP. 414 tal-Liġijiet ta' Malta u/jew skond it-termini tar-Regolament tal-Kunsill (EC) Numru 1383/2003 tat-22 ta' Lulju 2003, fil-konfront tas-soċjeta' attriċi;

6. Tordna lis-soċjeta' konvenuta sabiex tħallas l-ispejjeż kollha fir-rigward tat-trasport, tal-ħażna, tad-distruzzjoni taż-żraben sportivi in kwistjoni u l-ispejjeż tal-uffiċjali tad-Dwana skond it-termini tal-KAP. 414;

Bl-ispejjeż, kontra s-soċjeta' konvenuta li minn issa huwa ngunt għas-subizzjoni.

Rat id-Dikjarazzjoni maħlufa u n-Nota tax-Xiehda tal-attur *nomine*, flimkien mat-tmin (8) dokumenti mehmużin magħha;

Rat in-Nota mressqa 9 ta' Frar, 2006 li biha l-Kuraturi Deputati eċċepew;

1. Illi huma ma jafu xejn dwar il-fatti tal-kawża w għalhekk jirriservaw id-dritt li jressqu l-eċċezzjonijiet tagħhom aktar 'l quddiem.

Rat id-Dikjarazzjoni maħlufa u n-Nota tax-Xiehda tal-Kuraturi Deputati;

Semgħet ix-xhieda tal-attur *nomine*, magħduda dawk imressqin bil-mezz tal-affidavit fin-Nota tagħha tal-21 ta' Frar, 2006;

Rat l-atti kollha tal-kawża;

Rat id-Degriet tagħha tallum li bih ħalliet il-kawża għas-sentenza;

Ikkunsidrat:

Illi b'din il-kawża, il-kumpannija attriċi qegħda titlob li jiġi dikjarat li kunsinna ta' żraben sportivi li ddaħħlet fil-Port Hieles ta' Malta fit-3 ta' Diċembru, 2005, abbord il-bastiment *MV CMA-CGM MERCURE* kienet falza u għalhekk qegħda titlob il-qerda tagħha;

Illi, min-naħa tagħhom, il-Kuraturi Deputati mħarrkin qegħdin jgħidu li ma jistgħux imieru lill-kumpannija attriċi għaliex ma jafu xejn fuq il-fatti;

Illi l-azzjoni attriċi tinbena fuq dak li tipprovdi l-liġi fl-Att tal-2000 dwar id-Drittijiet ta' Proprjeta' Intellettuali (Miżuri Intrakonfini)¹ (Kapitolu 414 tal-Liġijiet ta' Malta), b'mod partikolari l-artikolu 8 tal-istess Att;

Illi mill-provi, kemm dokumentali u kif ukoll orali, mressqa mill-attur *nomine* jirriżulta li sa minn Frar tal-1986, żraben sportivi u aċċessorji oħrajn bil-marka "*Nike*" kienu reġistrati mal-Kontrollur tal-Proprijeta' Industrijali f'Malta² bħala marka kummerċjali (*trademark*), u għalhekk imħarsa mid-dispożizzjonijiet tal-Kapitolu 29 tal-Liġijiet ta' Malta (illum il-Kapitolu 416 tal-Liġijiet ta' Malta). L-istess isem u disinn ("*swoosh design*") huma mħarsin ukoll bir-reġistrazzjoni xierqa fir-Registru Kommunitarju tal-Marki tal-Kummerċ tal-Unjoni Ewropeja³. It-titolari tal-jedd imħares hija l-kumpannija attriċi barranija Nike International Limited;

Illi jirriżulta⁴ li nhar it-Tnejn, 3 ta' Diċembru, 2005, il-bastiment *MV CMA-CGM MERCURE* daħal fil-Port Hieles ta' Marsaxlokk, mgħobbi b'għadd ta' *containers*. Fi tlieta minn dawn il-*containers* (numri CAXU 9809005, TCKU 9240683, u INBU 3203459) kien hemm dikjarazzjoni li l-konsenja kienet ta' żraben tal-lastiku. Din kienet magħmula fuq il-polza ta' tagħbija⁵, li kienet tgħid li l-kumpannija mħarrka kienet il-kunsinnatarja tal-merkanzija

¹ Kap 414 tal-Liġijiet ta' Malta

² Marki numri 17123 u 17125, Dokti "A" u "B", f'pagġ. 10-1 tal-proċess

³ Dokti "C" u "D", f'pagġ. 12 sa 20 tal-proċess

⁴ Affidavit ta' George Aġius 16.02.2006, f'pag. 77-79 tal-proċess

⁵ SZ1038449, SZ1038451 U SZ1038460 rispettivament

mertu tal-każ. Il-bastiment kien salpa minn port fiċ-Ċina u l-*container* kien destinat għall-Alġerija, b'sistema ta' ġarr bi trasbord;

Illi mad-dhul f'Malta tal-imsemmija *containers*, id-dipartiment tad-Dwana qegħdithom taħt sħarriġ magħruf bħala *risk analysis*. Minbarra dan, il-*containers* infetħu fil-5 ta' Diċembru, 2005, fil-preżenza ta' fizzjali tad-Dwana u ta' rappreżentant tal-aġent tal-bastiment. Tbattlu kollha u nstab li kien hemm fihom ħdax-il elf mija u tmienja u sebgħin (11,178), għaxart elef mitejn u sitta (10,206) u sitt elef erbgħa mija u tmenin pari (6,480) żraben rispettivament. Tqanqal is-suspett li dawk iż-żraben, għalkemm jidhru li kienu tal-marka *Nike*, kienu foloz. Dan għaliex il-mod kif kienu stivati kien jagħti 'l wieħed x'jifhem li ma kinux prodotti ġenwini. Intrefa' kampjun u l-*container* raġa' ġie sigillat u ttieħed f'maħżen tad-Dwana;

Illi d-Dipartiment kiteb minnufih lill-attur *nomine* biex jgħarrfu bis-sejba. L-attur *nomine* talab lill-Kontrollur tad-Dwana jżomm ir-rilaxx tal-imsemmi *container*⁶. Il-Kontrollur laqa' t-talba wara li ntwera d-dokumentazzjoni meħtieġa mill-kumpannija attriċi dwar il-jeddijiet tagħha u l-interess tagħha li tressaq l-ilment dwar il-konsenja mnizzla l-art;

Illi, minbarra dan, l-attur *nomine* bagħat kampjun ta' żraben milli kienu fl-imsemmi *container* lil-laboratorji tal-kumpannija attriċi, biex teżaminahom. Din bagħtet rapport lill-attur *nomine* ftit jiem wara⁷. Minn dan ir-rapport joħorġu għadd ta' differenzi bejn żraben ġenwini magħmulin mill-kumpannija attriċi u ż-żraben li kienu jimlew il-*containers* in kwestjoni;

Illi l-kumpannija attriċi fetħet din il-kawża fl-4 ta' Jannar, 2006, u jirriżulta li l-kontenut tal-*containers* kien għadu miżmum taħt is-setgħat tal-Kontrollur tad-Dwana;

Illi l-kumpannija mħarrka ma meriet xejn mill-provi mressqa mill-kumpannija attriċi. Il-Qorti tifhem li kien il-

⁶ Dok "H" f'pag. 29-30 tal-proċess

⁷ Dok "E" u "DT1" datati 6 ta' Ġunju, 2005, f'pagġ. 21 u 74 tal-proċess

Kontrollur tad-Dwana nnifsu li għarraf lill-kumpannija attriċi bl-isem tal-kumpannija mħarrka⁸. Il-Kuraturi maħtura biex jidhru għaliha ma ngħataw l-ebda tagħrif dwar x'kellhom jagħmlu dwar ix-xiljiet imressqa mill-kumpannija attriċi, u dan minħabba li l-kumpannija attriċi ma kellha l-ebda ħjiel ieħor dwar l-istess kumpannija mħarrka destinatarja⁹;

Illi meta jitqiesu l-fatti fuq imsemmija ma' dak li tipprovdi l-ligi, jinstiltu l-konkluzjonijiet li ġejjin:

a. il-kumpannija attriċi hija detentriċi ta' dritt li għalih japplika l-Att VIII tal-2000, u dan kif imfisser fl-artikolu 2 tiegħu. Minbarra f'dan, intwera b'mod xieraq u biżżejjed li l-kumpannija attriċi tgawdi ħarsien dwar il-marki tal-kummerċ imsemmija wkoll fuq livell ta' dritt ewropew. Bis-saħħa tar-registrazzjoni tal-imsemmija marki fir-Registru tal-Marki tal-Kummerċ tal-Unjoni Ewropeja, jidhol fis-seħħ it-tħaddim tad-dispożizzjonijiet tar-Regolament 40/94 tal-20 ta' Diċembru, 1993, u Regolament 1383/03 tat-22 ta' Lulju, 2003. Dawn l-istrumenti legali llum il-ġurnata jagħmlu parti mil-ligi tagħna b'effett dirett u, bis-saħħa ta' Avviż Legali¹⁰, jagħtu lil din il-Qorti s-setgħa li tqis u tisma' talbiet bħal dawk magħmulin mill-kumpannija attriċi;

b. illi ż-żraben imniżżla l-art f'Malta ma kellhomx marka li saret bil-kunsens tal-kumpannija attriċi u lanqas jidher li ġew manufatturati bil-kunsens tagħha, u dan għall-finijiet tal-artikolu 3 tal-imsemmi Att;

c. li d-dħul tal-imsemmija żraben, imqar jekk fl-ambitu tal-Port Fieles, huwa projbit, ladarba jkser il-jeddijiet tal-kumpannija attriċi;

d. jidher li l-kumpannija attriċi wettqet ukoll l-obbligi tagħha dwar tagħrif mogħti lill-awtoritajiet kompetenti f'Malta għall-finijiet tal-artikolu 5 tal-Att;

e. jidher ukoll li l-kumpannija ressqet il-garanzija meħtieġa biex tingħata widen għat-talba tagħha li ż-

⁸ Art. 7(2) tal-Kap 414

⁹ Affidavit ta' Dr. D. Tonna 20.02.2006, f'pag. 73 tal-proċess

¹⁰ A.L. 233 tal-2003

żraben jinżammu mill-Kontrollur skond l-artikolu 5(12) tal-Att;

f. illi l-kampjuni mogħtijin lill-kumpannija attriċi u minnha mibgħuta barra minn Malta għall-eżamijiet meħtieġa huwa proċess maħsub mil-liġi¹¹ u kien ta' għajjnuna kbira biex il-kumpannija attriċi setgħet bdiet il-proċeduri xierqa fl-iqsar żmien, u biex jiġi determinat li ż-żraben kienu tassew foloz;

g. it-talba tal-kumpannija attriċi biex il-konsenja ta' żraben in kwestjoni tiġi meqruda hija waħda mill-effetti li l-liġi¹² taħseb għalihom dwar id-dħul f'Malta ta' ħwejjeġ falsifikati li jiksru l-jeddijiet ta' proprjeta' intellettuali ta' xi persuna, kif imfissra fl-artikolu 2 tal-Att; u

h. il-falsita' tal-imsemmija żraben tinsab ippruvata fi grad tekniku biżżejjed, u ammissibbli fil-liġi, li l-Qorti ma tħossx il-ħtieġa li taħtar espert biex jagħmel kostatazzjonijiet oħrajn;

Illi għalhekk il-Qorti ssib li l-attur *nomine* wera tajjeb biżżejjed li l-kumpannija attriċi kellha raġun temmen li ż-żraben li ddaħħlu f'Malta fit-3 ta' Diċembru, 2005, kienu jiksru l-jeddijiet intellettuali tagħha kif imħarsin minn qabel mill-awtoritajiet Maltin, u wkoll dawk tal-Unjoni Ewropeja, u li l-ħelsien tagħhom mill-Kontrollur tad-Dwana jkun ifisser telf finanzjarju kbir li ma jkunx ħafif għaliha li tagħmel tajjeb għalih jekk mhux biż-żamma għal dejjem tagħhom jew bil-qerda tagħhom, ukoll jekk kien maħsub li l-aħħar destinazzjoni kienet sejra tkun f'pajjiż ieħor barra minn Malta;

Għal dawn ir-raġunijiet, il-Qorti qegħda tiddeċiedi billi:

Filwaqt li **tiċhad l-eċċezzjonijiet** tal-imħarrkin Kuraturi Deputati;

Tilqa' l-ewwel talba attriċi u tiddikjara li l-kunsinna ta' żraben sportivi mnizżla l-art fil-Port Fieles ta' Marsaxlokk

¹¹ Art. 7(3) tal-Kap 414

¹² Art. 8(1)(a) tal-Kap 414

minn fuq il-bastiment *CMA-CGM MERCURE* ġo *container* bin-numru ECMU1487903 fit-3 ta' Diċembru, 2005, kienu foloz għall-finijiet u effetti kollha tal-Att VIII tal-2000;

Tilqa' t-tieni u t-tielet talbiet attriċi u tiddikjara li l-manufattura u l-produzzjoni u d-dħul f'Malta tal-imsemmija żraben sportivi tikser il-jeddijiet tal-kumpannija attriċi bħala s-sid registrat tal-marka *Nike* li jiffirma parti mit-*Trademark* 17123, u 17125 registrati u b'hekk magħrufa taħt id-dispożizzjonijiet tal-Kapitolu 416 tal-Liġijiet ta' Malta u wkoll tas-sinjali distintivi "*Swoosh Design*" kif magħruf u mħares mir-Registru tat-*Trademarks* komunitarji 277517 u 277632; u tiddikjara wkoll li d-dħul f'Malta tal-imsemmija konsenji ta' sebgħa u għoxrin elf tmien mija u erbgħa u sittin (27,864) par żarbun sportivi foloz jikkostitwixxi ksur tad-dispożizzjonijiet tal-Kapitolu 414 tal-Liġijiet ta' Malta;

Tilqa' r-raba' u l-ħames talbiet attriċi u tordna lill-Kontrollur tad-Dwana sabiex jipproċedi għall-prattiki kollha meħtieġa, inklużi l-għoti minnu ta' kull direttiva lilu mogħtija b'setgħa mil-liġi, għall-qerda tal-kunsinna taż-żraben sportivi foloz fuq imsemmija, u dan sa mhux aktar minn xahar kalendarju minn dak inhar li jiġi notifikat, a kariku tal-kumpannija attriċi, b'kopja awtentikata ta' din is-sentenza;

Tilqa' s-sitt talba attriċi u tikkundanna lill-kumpannija mħarrka biex tħallas l-ispejjeż kollha marbuta mal-ġarr u l-ħażna tal-imsemmija żraben sportivi mid-Dipartiment tad-Dwana;

Tordna li sa mhux iżjed tard minn ħmistax-il (15) jum tax-xogħol minn dak inhar li l-ordni tal-Qorti għall-qerda taż-żraben sportivi u sandlijiet titwettaq, il-Kontrollur tad-Dwana jdaħħal Nota fl-atti ta' din il-kawża li biha jgħarraf lill-Qorti bl-eżekuzzjoni tal-ordni tal-qerda mogħtija b'din is-sentenza, jew, fin-nuqqas, ir-raġunijiet għaliex l-ordni ma tkunx twettqet; u

Kopja Informali ta' Sentenza

Tikkundanna lill-imħarrkin Kuraturi Deputati *nomine* jħallsu l-ispejjeż kollha tal-kawża kif mitluba mill-attur *nomine*.

Moqrija

< Sentenza Finali >

-----TMIEM-----